



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ៤៧៥ អនក្រ.បក



អនុក្រឹត្យ

ស្តីពី

ការផ្ទេរធនធានពីថវិការដ្ឋបាលមូលនិធិឃុំ សង្កាត់

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឲ្យប្រើ ច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែល ប្រកាសឲ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែល ប្រកាសឲ្យប្រើច្បាប់ស្តីពីការបង្កើតក្រសួងសេដ្ឋកិច្ច និងហិរញ្ញវត្ថុ
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី១៩ ខែមីនា ឆ្នាំ២០០១ ដែល ប្រកាសឲ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់
- បានឃើញព្រះរាជក្រមលេខ នស/រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ដែល ប្រកាសឲ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២៤ ខែឧសភា ឆ្នាំ២០០៨ ដែល ប្រកាសឲ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៦១១/០១១ ចុះថ្ងៃទី១៧ ខែមិថុនា ឆ្នាំ២០១១ ដែល ប្រកាសឲ្យប្រើច្បាប់ស្តីពីរបបហិរញ្ញវត្ថុ និងការគ្រប់គ្រងទ្រព្យសម្បត្តិរបស់រដ្ឋបាលថ្នាក់ក្រោមជាតិ

- បានឃើញព្រះរាជក្រឹត្យលេខ នស/រកត/១២០៨/១៤២៩ ចុះថ្ងៃទី៣១ ខែធ្នូ ឆ្នាំ២០០៨ ស្តីពីការបង្កើតគណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ
- បានឃើញអនុក្រឹត្យលេខ ១៦ អនក្រ.បក ចុះថ្ងៃទី២៥ ខែកុម្ភៈ ឆ្នាំ២០០២ ស្តីពីមូលនិធិយុំ សង្កាត់
- បានឃើញអនុក្រឹត្យលេខ ២៦ អនក្រ.បក ចុះថ្ងៃទី០២ ខែមេសា ឆ្នាំ២០០២ ស្តីពីប្រព័ន្ធគ្រប់គ្រងហិរញ្ញវត្ថុយុំ សង្កាត់
- បានឃើញអនុក្រឹត្យលេខ ១៧២ អនក្រ.បក ចុះថ្ងៃទី០៩ ខែតុលា ឆ្នាំ២០១២ ស្តីពីប្រព័ន្ធគ្រប់គ្រងហិរញ្ញវត្ថុរបស់រដ្ឋបាលក្រុង ស្រុក
- តាមសំណើរបស់រដ្ឋមន្ត្រីក្រសួងមហាផ្ទៃ និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

សម្រេច

ជំពូកទី១

បទប្បញ្ញត្តិទូទៅ

មាត្រា ១.-

អនុក្រឹត្យនេះ មានគោលបំណងកំណត់ពីការផ្ទេរធនធានពីថវិការដ្ឋជូនមូលនិធិយុំ សង្កាត់សម្រាប់ចំណាយប្រាក់(០៥)ឆ្នាំ ពីឆ្នាំ២០១៤ដល់ឆ្នាំ២០១៨។

មាត្រា ២.-

អនុក្រឹត្យនេះ មានគោលដៅកំណត់ជាភាគរយនៃចំណូលចរន្តថវិការដ្ឋដែលត្រូវផ្ទេរប្រចាំឆ្នាំជូនមូលនិធិយុំ សង្កាត់ រូបមន្តនិងសន្ទស្សន៍នៃការវិភាជន៍មូលនិធិយុំ សង្កាត់ និងកម្មវិធីនៃការផ្ទេរឥណទាននិងសាច់ប្រាក់ទៅឲ្យរដ្ឋបាលយុំ សង្កាត់ ។

មាត្រា ៣.-

អនុក្រឹត្យនេះមានវិសាលភាពគ្របដណ្តប់លើយុំ សង្កាត់ទាំងអស់នៅទូទាំងប្រទេស។

ជំពូកទី២

**ការធ្វើហិរញ្ញប្បទាន ការវិភាជន៍ ការប្រើប្រាស់ និង
ការផ្ទេរធនធានមូលនិធិយុំ សង្កាត់**

មាត្រា ៤.-

ត្រូវផ្ទេរពីថវិការដ្ឋទៅគណនីមូលនិធិយុំ សង្កាត់សម្រាប់ចំណាយប្រាក់ឆ្នាំ ដោយកំណត់ជាភាគរយនៃចំណូលចរន្តថវិការដ្ឋដូចខាងក្រោម៖

- ឆ្នាំថវិកា២០១៤: មិនត្រូវតិចជាង ២,៨០ភាគរយនៃចំណូលចរន្តថវិការដ្ឋ ដែលបានអនុម័តឆ្នាំ ២០១៣
- ឆ្នាំថវិកា២០១៥: មិនត្រូវតិចជាង ២,៨០ភាគរយនៃចំណូលចរន្តថវិការដ្ឋ ដែលបានអនុម័តឆ្នាំ ២០១៤

- ឆ្នាំថវិកា២០១៦: មិនត្រូវតិចជាង ២,៨០ភាគរយនៃចំណូលចរន្តថវិកាដូ ដែលបានអនុម័តឆ្នាំ ២០១៥
- ឆ្នាំថវិកា២០១៧: មិនត្រូវតិចជាង ២,៨០ភាគរយនៃចំណូលចរន្តថវិកាដូ ដែលបានអនុម័តឆ្នាំ ២០១៦
- ឆ្នាំថវិកា២០១៨: មិនត្រូវតិចជាង២,៨០ភាគរយនៃចំណូលចរន្តថវិកាដូ ដែលបានអនុម័តឆ្នាំ ២០១៧។

មាត្រា ៥.-

ធនធានមូលនិធិសរុបដែលបានមកពីការចូលរួមរបស់ថវិកាដូ ដូចដែលមានកំណត់ក្នុងមាត្រា៤នៃ អនុក្រឹត្យនេះ ពីការចូលរួមពីជំនួយឥតសំណង និងពីការខ្ចីដែលបានមកពីដៃគូអភិវឌ្ឍន៍នានា ត្រូវបាន វិភាជ និងរៀបចំលម្អិតទៅតាមទម្រង់ ជំពូក គណនី និងអនុគណនីស្របតាមខ្លឹមសារនៃប្រកាសរបស់ ក្រសួងសេដ្ឋកិច្ច និងហិរញ្ញវត្ថុស្តីពីការដាក់ឱ្យអនុវត្តចំណាត់ថ្នាក់សេដ្ឋកិច្ចនៃមតិកាថវិការបស់រដ្ឋបាលថ្នាក់ ក្រោមជាតិសម្រាប់រដ្ឋបាលឃុំ សង្កាត់នីមួយៗរៀបចំគម្រោងថវិកាប្រចាំឆ្នាំ។

មាត្រា ៦.-

ការរៀបចំ និងការអនុម័តគម្រោងថវិការបស់រដ្ឋបាលឃុំ សង្កាត់នីមួយៗត្រូវអនុលោមទៅតាមកាល បរិច្ឆេទនៃប្រព័ន្ធថវិកាជាតិ។

កម្មវិធីវិនិយោគប្រចាំឆ្នាំរបស់រដ្ឋបាលឃុំ សង្កាត់ដែលទទួលបានហិរញ្ញប្បទានគាំទ្រក្រោយពេល ដែលគម្រោងថវិកាត្រូវបានពិនិត្យ និងអនុម័តរួច គឺជាកម្មវត្ថុនៃការបន្ថែមគម្រោងចំណូល ចំណាយដែល មេឃុំ ឬចៅសង្កាត់ត្រូវរៀបចំ និងស្នើសុំការបញ្ជាក់អនុលោមភាពដូចខាងក្រោម ៖

- គម្រោងថវិការបស់រដ្ឋបាលឃុំ ត្រូវបញ្ជាក់អនុលោមភាពដោយអភិបាលនៃគណៈអភិបាលខេត្ត
- គម្រោងថវិការបស់សង្កាត់ចំណុះក្រុង ត្រូវដាក់បញ្ចូលទៅក្នុងគម្រោងថវិកាក្រុង ហើយដែលត្រូវ បញ្ជាក់អនុលោមភាពដោយអភិបាលនៃគណៈអភិបាលខេត្ត អមដោយប្រធានមន្ទីរសេដ្ឋកិច្ចនិង ហិរញ្ញវត្ថុ។
- គម្រោងថវិការបស់រដ្ឋបាលសង្កាត់ចំណុះរដ្ឋបាលរាជធានីត្រូវបញ្ជាក់ទទួលស្គាល់ និងធ្វើប្រតិភូកម្ម បន្ថែមដោយអភិបាលនៃគណៈអភិបាលរាជធានី។

មាត្រា ៧.-

ការប្រើប្រាស់ធនធានមូលនិធិឃុំ សង្កាត់សរុបប្រចាំឆ្នាំនីមួយៗត្រូវបានកំណត់ទៅតាមលំដាប់ លំដោយនៃអាទិភាពចំណាយដូចខាងក្រោម ៖

- ទី១- ចំណាយសរុបសម្រាប់ប្រាក់ឧបត្ថម្ភរបស់សមាជិកក្រុមប្រឹក្សាឃុំ សង្កាត់ និងមន្ត្រីភូមិ
- ទី២- ចំណាយសរុបសម្រាប់ប្រតិបត្តិការរដ្ឋបាលមិនឱ្យលើសពី ១៥ភាគរយនៃធនធានមូលនិធិ ឃុំ សង្កាត់សរុប ដកចំណាយសរុបសម្រាប់ប្រាក់ឧបត្ថម្ភរបស់សមាជិកក្រុមប្រឹក្សាឃុំ សង្កាត់ និងមន្ត្រីភូមិ
- ទី៣- ចំណាយសម្រាប់អភិវឌ្ឍន៍មូលដ្ឋាន ស្មើនឹងធនធានមូលនិធិឃុំ សង្កាត់សរុប ដកចំណាយ សរុបសម្រាប់ប្រាក់ឧបត្ថម្ភរបស់សមាជិកក្រុមប្រឹក្សាឃុំ សង្កាត់ មន្ត្រីភូមិ និងចំណាយសរុប សម្រាប់ប្រតិបត្តិការរដ្ឋបាល។

មាត្រា ៨.-

ចំណាយសម្រាប់ប្រតិបត្តិការរដ្ឋបាល និងចំណាយសម្រាប់អភិវឌ្ឍន៍មូលដ្ឋានរបស់រដ្ឋបាលឃុំ សង្កាត់ត្រូវបានវិភាជទៅឲ្យរដ្ឋបាលឃុំ សង្កាត់នីមួយៗតាមការគណនាដោយផ្អែកលើរូបមន្ត និងសន្ទស្សន៍ ដូចខាងក្រោម ៖

ក- ចំណាយសម្រាប់ប្រតិបត្តិការរដ្ឋបាល៖

- ចំណែកស្មើគ្នាជាមូលដ្ឋានមានចំនួន ៣០ភាគរយ ត្រូវបានបែងចែកក្នុងចំនួនស្មើគ្នាសម្រាប់ រដ្ឋបាល ឃុំ សង្កាត់នីមួយៗ
- ចំណែកសម្រាប់ចំនួនសមាជិកក្រុមប្រឹក្សាមានចំនួន ៦០ភាគរយ ត្រូវបានបែងចែកទៅតាម សមាមាត្រនៃចំនួនសមាជិកក្រុមប្រឹក្សារបស់រដ្ឋបាលឃុំ សង្កាត់នីមួយៗ
- ចំណែកសម្រាប់សន្ទស្សន៍ភាពក្រីក្រមានចំនួន ១០ភាគរយ ត្រូវបានបែងចែកទៅតាមសមា មាត្រនៃសន្ទស្សន៍ភាពក្រីក្រដោយផ្អែកតាមទិន្នន័យរបស់ក្រសួងផែនការ។

ខ- ចំណាយសម្រាប់អភិវឌ្ឍន៍មូលដ្ឋាន៖

- ចំណែកស្មើគ្នាជាមូលដ្ឋានមានចំនួន ៣០ភាគរយ ត្រូវបានបែងចែកក្នុងចំនួនស្មើគ្នាសម្រាប់ រដ្ឋបាល ឃុំ សង្កាត់នីមួយៗ
- ចំណែកសម្រាប់ចំនួនប្រជាពលរដ្ឋមានចំនួន ៣០ភាគរយ ត្រូវបានបែងចែកទៅតាមសមាមាត្រ នៃចំនួនប្រជាពលរដ្ឋរបស់រដ្ឋបាលឃុំ សង្កាត់នីមួយៗ ដោយផ្អែកតាមទិន្នន័យផ្លូវការរបស់ ក្រសួងផែនការ
- ចំណែកសម្រាប់សន្ទស្សន៍ភាពក្រីក្រមានចំនួន ៣០ភាគរយ ត្រូវបានបែងចែកទៅតាមសមាមាត្រ នៃសន្ទស្សន៍ភាពក្រីក្រដោយផ្អែកតាមទិន្នន័យរបស់ក្រសួងផែនការ និង
- ចំណែកសម្រាប់ចំនួនភូមិមានចំនួន ១០ភាគរយ ត្រូវបានបែងចែកទៅតាមសមាមាត្រនៃចំនួន ភូមិរបស់រដ្ឋបាលឃុំ សង្កាត់នីមួយៗដោយផ្អែកតាមទិន្នន័យផ្លូវការរបស់ក្រសួងមហាផ្ទៃ។

មាត្រា ៩.-

ក្រសួងសេដ្ឋកិច្ច និងហិរញ្ញវត្ថុត្រូវផ្តល់អាទិភាពសាច់ប្រាក់សម្រាប់ថវិការបស់រដ្ឋបាលឃុំ សង្កាត់ និងត្រូវបោះផ្សាយអាណត្តិជាបួនលើកក្នុងការផ្ទេរឥណទានជូនមូលនិធិឃុំ សង្កាត់សម្រាប់ការគ្រប់គ្រង ប្រចាំឆ្នាំតាមកម្មវិធីដូចខាងក្រោម ៖

- លើកទី១៖ ផ្ទេរ២៥ភាគរយនៃធនធានវិភាជន៍សរុបនៅដើមត្រីមាសទី១
- លើកទី២៖ ផ្ទេរ២៥ភាគរយនៃធនធានវិភាជន៍សរុបនៅដើមត្រីមាសទី២
- លើកទី៣៖ ផ្ទេរ២៥ភាគរយនៃធនធានវិភាជន៍សរុបនៅដើមត្រីមាសទី៣
- លើកទី៤៖ ផ្ទេរ២៥ភាគរយនៃធនធានវិភាជន៍សរុបនៅដើមត្រីមាសទី៤

រដ្ឋបាលឃុំ សង្កាត់ត្រូវធ្វើកិច្ចសន្យាលទ្ធកម្មយ៉ាងយូរមួយសប្តាហ៍ទៅគនាគាររាជធានី ខេត្តដើម្បី ជាមូលដ្ឋានក្នុងការរៀបចំកម្មវិធីផ្ទេរសាច់ប្រាក់សម្រាប់ទូទាត់ឲ្យបានត្រឹមត្រូវតាមពេលវេលា ដែលបាន កំណត់។

ផ្អែកលើគម្រោងចំណាយប្រាក់ឧបត្ថម្ភក្រុមប្រឹក្សាឃុំ ក្រុមប្រឹក្សាសង្កាត់ និងមន្ត្រីភូមិ គម្រោង ចំណាយប្រតិបត្តិការរដ្ឋបាល និងកិច្ចសន្យាលទ្ធកម្ម ក្រសួងសេដ្ឋកិច្ច និងហិរញ្ញវត្ថុត្រូវផ្ទេរសាច់ប្រាក់ ដើម្បីធានារាល់ការចំណាយរបស់រដ្ឋបាលឃុំ សង្កាត់។

មាត្រា ១០.-

ការអនុវត្តថវិកាប្រចាំឆ្នាំរបស់រដ្ឋបាលឃុំ សង្កាត់ចាប់ផ្តើមនៅថ្ងៃទី០១ ខែមករា ហើយបញ្ចប់នៅ ថ្ងៃទី៣១ ខែធ្នូ។ ចំពោះគម្រោង ឬកម្មវិធីដែលអនុវត្តមិនទាន់ចប់នៅក្នុងឆ្នាំថវិកា ត្រូវដាក់បញ្ចូលដើម្បី បន្តអនុវត្តនៅក្នុងគម្រោងថវិកាឆ្នាំបន្ទាប់ ដែលការគ្រោងចំណាយនេះស្ថិតនៅក្នុងកម្មវិធីវិនិយោគប្រចាំឆ្នាំ ដែលក្រុមប្រឹក្សាឃុំ ក្រុមប្រឹក្សាសង្កាត់បានពិនិត្យ និងអនុម័តចុងក្រោយបំផុត។

កម្មវិធីវិនិយោគប្រចាំឆ្នាំ ដែលទទួលបានហិរញ្ញប្បទានគាំទ្រក្រោយពេលដែលគម្រោងថវិកាត្រូវ បានអនុម័ត គឺជាកម្មវត្ថុនៃការកែសម្រួលគម្រោងថវិកាទៅតាមនីតិវិធីជាធរមាន ឬបញ្ចូលទៅក្នុងគម្រោង នៃថវិកាឆ្នាំបន្ទាប់។

នៅដំណាច់ឆ្នាំថវិកា ក្រុមប្រឹក្សាឃុំ ក្រុមប្រឹក្សាសង្កាត់ត្រូវពិនិត្យ អនុម័ត និងចេញសេចក្តីសម្រេច ស្តីពីការបិទបញ្ជីថវិកា ហើយផ្ទេរលទ្ធផលនៃឆ្នាំថវិកាទៅក្នុងគណនីមូលនិធិបំរុង ដែលនឹងត្រូវប្រើប្រាស់ សម្រាប់ហិរញ្ញប្បទានដល់ចំណាយមូលធននៃថវិកាឆ្នាំបន្ទាប់។

មាត្រា ១១.-

ក្រសួងសេដ្ឋកិច្ច និងហិរញ្ញវត្ថុត្រូវគណនា និងជូនដំណឹងជាផ្លូវការអំពីចំនួនធនធានវិភាជន៍ដែល ឃុំ សង្កាត់នីមួយៗត្រូវទទួលបានសម្រាប់ឆ្នាំបន្ទាប់នៅក្នុងក្របខ័ណ្ឌនៃការរៀបចំគម្រោងថវិការបស់រដ្ឋបាល ថ្នាក់ក្រោមជាតិ។ គម្រោងថវិកាប្រចាំឆ្នាំរបស់ឃុំ សង្កាត់នីមួយៗត្រូវបានរៀបចំឡើងក្រោមការទទួលខុស ត្រូវរបស់មេឃុំ ឬចៅសង្កាត់ ហើយត្រូវបានដាក់ជូនក្រុមប្រឹក្សាឃុំ ក្រុមប្រឹក្សាសង្កាត់ដើម្បីពិភាក្សា និង អនុម័ត។ ក្រុមប្រឹក្សាឃុំត្រូវធ្វើគម្រោងថវិកាដែលបានអនុម័តរួចជូនអភិបាលនៃគណៈអភិបាលខេត្ត និង មន្ត្រីសេដ្ឋកិច្ចនិងហិរញ្ញវត្ថុ។ ក្រុមប្រឹក្សាសង្កាត់ត្រូវធ្វើគម្រោងថវិកា ដែលបានអនុម័តរួចជូនអភិបាលនៃ គណៈអភិបាលរាជធានី ក្រុង និងមន្ត្រីសេដ្ឋកិច្ច និងហិរញ្ញវត្ថុ។ ការធ្វើគម្រោងថវិកាខាងលើនេះ ត្រូវ កំណត់ដោយសារពរណែនាំរបស់ក្រសួងសេដ្ឋកិច្ច និងហិរញ្ញវត្ថុស្តីពីការរៀបចំគម្រោងថវិកាប្រចាំឆ្នាំ របស់រដ្ឋបាលថ្នាក់ក្រោមជាតិ។

មាត្រា ១២.-

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុមានសិទ្ធិចាត់ចែងធ្វើការផ្ទៀងផ្ទាត់ដោយធ្វើអធិការកិច្ច ហិរញ្ញវត្ថុ ឬការត្រួតពិនិត្យហិរញ្ញវត្ថុតាមការចាំបាច់ស្របតាមលក្ខខណ្ឌដែលមានចែងក្នុងច្បាប់ស្តីពីប្រព័ន្ធ ហិរញ្ញវត្ថុសាធារណៈ និងបទប្បញ្ញត្តិច្បាប់ដែលមានការពាក់ព័ន្ធជាធរមាន។

**ជំពូកទី៣
អវសានប្បញ្ញត្តិ**

មាត្រា ១៣.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១៤.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ និង អភិបាលនៃគណៈអភិបាលរាជធានី ខេត្ត អភិបាលនៃគណៈអភិបាលក្រុង ក្រុមប្រឹក្សាឃុំ ក្រុមប្រឹក្សាសង្កាត់ និងមេឃុំ ចៅសង្កាត់ទាំងអស់ត្រូវអនុវត្តតាមអនុក្រឹត្យនេះឲ្យមានប្រសិទ្ធភាពចាប់ពីថ្ងៃចុះហត្ថលេខាតទៅ។

រាជធានីភ្នំពេញ, ថ្ងៃទី ១១ ខែ សីហា ឆ្នាំ ២០១៣

នាយករដ្ឋមន្ត្រី



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីជម្រាបជូន

សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា
សូមមេត្តាចុះហត្ថលេខា

រដ្ឋមន្ត្រីក្រសួងមហាផ្ទៃ

ស ខេង

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

គាត ឈន់

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៤
- រាជកិច្ច
- ឯកសារ កាលប្បវត្តិ